

Azadlığın təntənə günləri

Prezident Vətən müharibəsindəki tarixi qələbənin əbədləşdirilməsi istiqamətində daha bir mühüm sənəd imzaladı

2020-ci ilin noyabrında Azərbaycanın şanlı tarixinə qızıl hərflərlə daha bir əlamətdar gün - Zəfər Günü yazıldı. Bu, Müzəffər Ali Baş Komandan İlham Əliyevin "Dəmir yumruq" əməliyyatı ilə qüdrətli ordumuzun 2020-ci il 8 noyabr tarixində Azərbaycanın qədim və tarixi şəhəri olan Şuşanın işğaldan azad etdiyi tarixdir.

Bu tarixi günlə bağlı dekabr ayının 3-də Prezidentin imzaladığı sərəncamda qeyd olunurdu ki, hər bir azərbaycanlı üçün əziz olan Qarabağın incisi Şuşa şəhərinin noyabrın 8-də iyirmi səkkiz illik əsarətdən qurtarılması müharibənin taleyində həlledici rol oynayıb, düşmənin siyasi-hərbi rəhbərliyinin məğlubiyyəti etiraf etməsinə və hərbi əməliyyatları dayandırmasına səbəb olub.

Azadlığın təntənə günləri


Prezident Vətən müharibəsindəki tarixi qələbənin əbədiləşdirilməsi istiqamətində daha bir mühüm sənəd imzaladı

Əvvəli 1-ci səh.

Şuşa şəhərinin və onun işğaldan azad edilməsinin tarixi əhəmiyyəti nəzərə alınaraq, xalqımızın döyüş əzminin və qüdrətinin təntənəsinə çevrilən, dövlətimizin gələcək inkişafı və nüfuzu baxımından müstəsna əhəmiyyət kəsb edən bu misilsiz qələbə - Zəfər Günü hər il noyabrın 8-də təntənəli şəkildə qeyd ediləcək.

Bütün dünya azərbaycanlıları tərəfindən ötən 2 ildə bu tarixi gün əziz bayram, təntənəli gün kimi qeyd edilib. İyulun 31-də isə Prezident İlham Əliyev şanlı Zəfərin yaratdığı reallıqlar fonunda yeni sərəncam imzalayaraq işğaldan azad edilmiş ərazilərimiz üzrə şəhər günləri təsis etdi.

Sərəncamda bildirilir ki, 44 günlük Vətən müharibəsində şanlı Zəfərə aparan hər bir gün Azərbaycan tarixinə qızıl hərfələrlə yazılıb. Rəşadətli Azərbaycan Ordusunun əsgər və zabitlərinin canı, qanı bahasına Vətən müharibəsində Cəbrayıl, Füzuli, Zəngilan, Qubadlı şəhərləri, Zəngilan rayonunun Mincivan, Ağbənd, Bartaz qəsəbələri, Xocavənd rayonunun Hadrut qəsəbəsi və bir çox kəndləri, Tərtər rayonunun Suqovuşan kəndi, Xocalı və Laçın rayonlarının bir neçə kəndi daxil olmaqla, ümumilikdə 300-dən çox yaşayış məntəqəsi, həmçinin Ağdərə, Murovdağ və Zəngilan istiqamətlərində mühüm strateji yüksəkliklər işğaldan azad edilib. Qarabağın tacı Şuşa şəhərinin azad edilməsi və Ermənistanın kapitulyasiya aktını imzalamağa məcbur olması ilə müharibə başa çatıb.



Diz çöküb Azərbaycan qarşısında yalvaran Ermənistan Ağdamı, Kəlbəcər və Laçını Azərbaycana qaytarmağa da məcbur oldu. Çünki Ermənistanın siyasi rəhbərliyinə aydın oldu ki, təslimçi sülhə imza atmasa, bir neçə günə Azərbaycan Ordusu İrəvana çatacaq. Bu səbəbdən də əvvəllər "Qarabağ Ermənistandır" deyən, sonra isə "Qarabağ Azərbaycandır" söyləyən Nikol Paşinyan İlham Əliyevdən vaxt istədi. 2021-ci ilin avqustunda Laçın, noyabrında isə Ağdam və Kəlbəcər işğalçılardan təmizləndi.

Böyük Zəfər İlham Əliyevin sərkərdə qətiyyətinin, 3 şəhərin döyüşsüz, bir güllə atılmadan geri qaytarılması isə Azərbaycan Prezidentinin siyasi diplomatiyasının təntənəsi oldu. Bununla da tarixi ədalət bərpa olundu və Qarabağ münaqişəsinə son qoyuldu.

Böyük Zəfərdən sonra Azərbaycan Ermənistan tərəfindən dağıdılan, viran qoyulan şəhərlərimizin, kəndlərimizin, qəsəbələrimizin, tariximədəni və dini abidələrimizin, məscidlərimizin bərpasına başladı. Hazırda işğaldan azad

edilmiş Qarabağ və Şərqi Zəngəzur yenidən qurulur, ərazilər minalardan təmizlənir, sürətlə genişmiqyaslı bərpa və yenidənqurma işləri aparılır. Məcburi köçkünlərin öz doğma yurdlarına dönüşü üçün Prezidentin sərəncamı ilə təsdiq edilmiş "Azərbaycan Respublikasının işğaldan azad edilmiş ərazilərinə Böyük qayıdışa dair I Dövlət Proqramı"nın icrası davam edir. Yurd-yuvalarından didərgin düşmüş soydaşlarımız indi böyük sevinclə doğma torpaqlarına geri dönlür. Artıq Zəngilan rayonunun Ağalı kəndinə, Tərtər rayonunun Talış kəndinə və Laçın şəhərinə məcburi köçkünlərin qayıdışı təmin olunub və bu istiqamətdə işlər davam etdirilir.

Bütün bunları nəzərə alan dövlət başçısı imzaladığı sərəncamla düşmən tapdağından təmizlənmiş şəhərlərimizin azadlıq günlərinin əbədiləşdirilməsi üçün şəhər günləri təsis edib. Bundan sonra hər il 26 avqust - Laçın şəhəri günü, 4 oktyabr - Cəbrayıl şəhəri günü, 17 oktyabr - Füzuli şəhəri günü, 20 oktyabr - Zəngilan şəhəri günü, 25 oktyabr - Qubadlı şəhəri günü, 8 noyabr - Şuşa şəhəri günü, 20 noyabr - Ağdam şəhəri günü, 25 noyabr - Kəlbəcər şəhəri günü kimi təntənəli şəkildə qeyd olunacaq.

Bu, şanlı Zəfərimizin yaratdığı gerçəklikdir. Artıq xalqımız torpaqlarımızın işğal tarixlərinin ağırılı-acılı, nisgilli günlərini deyil, azadlıq tarixlərinin sevincini bir-biri ilə paylaşaraq xoşbəxt bayram günlərini qeyd edəcək.

R.BAXŞƏLİYEV,
"Azərbaycan"